

Title: Need to construct embankment in Sitapur Parliamentary Constituency, Uttar Pradesh over river Sharda to control flood in the region.

*mo1

श्री राजेश वर्मा (सीतापुर) : मेरे संसदीय क्षेत्र सीतापुर (उत्तर प्रदेश) में शारदा नदी जिला पीलीभीत, खीरी-लखीमपुर, सीतापुर एवं बहराइच होते हुए बायबंकी की ओर जाती है। इस नदी पर खीरी-लखीमपुर में लगभग दस वर्षों पूर्व एक विशाल बाँध का निर्माण हुआ था, परंतु कतिपय कारणों से उपरोक्त कार्य हेतु धनराशि स्वीकृत न होने के कारण सीतापुर की सीमा में बाँध का निर्माण नहीं हुआ, जिसके कारण हर वर्ष सीतापुर जिले के सैकड़ों गाँव बाढ़ की विभीषिका में कटकर बह जाते हैं तथा हजारों एकड़ जमीन में खड़ी फसलें बर्बाद हो जाती हैं और किसान भुखमरी के कगार पर पहुँच जाते हैं। बाढ़ से प्रतिवर्ष बहुत ज्यादा जन-धन की हानि होती है जिससे किसान-मजदूर गरीब का गरीब ही बना रहता है। इतने दिन बीत जाने के बाद भी सीतापुर की सीमा में शारदा नदी पर बांध नहीं बनाया गया है।

अतः मेरा केन्द्र सरकार से आग्रह है कि सीतापुर की सीमा में शारदा नदी में बांध बनाने की स्वीकृति प्रदान कर धन आवंटन किया जाए, जिससे गांवों के कटान तथा फसलों की बर्बादी को रोका जा सके और किसान-मजदूर खुशहाल हो सकें।